

# પ્રસાર ભારતી

## સમાચાર વિભાગ, આકાશવાણી, અમદાવાદ

Date : 16/04/2026

Morning : 7.10 to 7.20

Day : THURSDAY

Regional News

આકાશવાણી અમદાવાદ- વડોદરા પ્રાદેશિક સમાચાર સંસ્કૃતિ ભુંડિયા વાંચે છે.

1. સ્થાનિક સ્વરાજ્યની ચૂંટણીમાં ઉમેદવારી પત્ર પરત ખેંચવાના ગઇકાલના અંતિમ દિવસે અનેક ઉમેદવારી પત્રો પરત ખેંચતા કેટલીક બેઠકો બિનહરિફ.
2. મુખ્યમંત્રીએ કહ્યું કે નીતિ-નિર્ધારણની પ્રક્રિયામાં મહિલાઓની નિર્ણાયક ભૂમિકાથી શાસન વ્યવસ્થામાં વધુ સંવેદનશીલતા, પારદર્શિતા અને સંતુલન આવશે.
3. રાજ્યમાં આગામી દિવસોમાં ગરમીનું પ્રમાણ ઘટવાની અને છુટાછવાયા સ્થળોએ વરસાદની આગાહી.
4. આકાશવાણી અમદાવાદ કેન્દ્રના આજના 78મા સ્થાપના દિવસની ઉજવણી
5. IPL ક્રિકેટમાં, ગઇકાલે રમાયેલી મેચમાં રોયલ ચેલેન્જર્સ બેંગલુરુ એ લખનૌ સુપર જાયન્ટ્સને પાંચ વિકેટથી હરાવ્યું.

(સમાચારને અંતે - આકાશવાણીના અમદાવાદ- વડોદરા કેન્દ્ર પરથી પ્રાદેશિક સમાચાર પૂરા થયા)

હવે પછી આપ 7 વાગીને 45 મિનિટે રાષ્ટ્રીય સમાચાર સાંભળી શકશો..

## ELECTION

સ્થાનિક સ્વરાજ્યની ચૂંટણી માટે કેટલા ઉમેદવારો મેદાનમાં છે તેનો ચિતાર સ્પષ્ટ થઈ ગયો છે. ગઈકાલે ઉમેદવારી પરત ખેંચવાના અંતિમ દિવસે રાત્રે આઠ વાગીને 30 મિનીટ સુધીના અહેવાલ અનુસાર રાજ્યની 15 નગરપાલિકામાં 129 ફોર્મ, 84 નગરપાલિકાઓમાં 418, 261 તાલુકા પંચાયતમાં 775 અને 34 જિલ્લા પંચાયતોમાં 237 ફોર્મ પાછા ખેંચાયા છે .

જે અંતર્ગત ગાંધીનગર જિલ્લામાં કુલ 13 સીટ પર ભાજપ ઉમેદવારો બિનહરીફ થયા છે. અમરેલી જિલ્લાની કુલ 408 બેઠકોમાંથી 14 બેઠકો બિનહરીફ થતા હવે 394 બેઠકમાં 1 હજાર 117 ઉમેદવારો વચ્ચે ચૂંટણી જંગ લડાશે.

કચ્છ જિલ્લામાં સ્થાનિક સ્વરાજ્ય ચૂંટણી માટે 1 હજાર 90 ઉમેદવાર મેદાનમાં છે. 448 પૈકી 26 બેઠક બિનહરીફ થતાં હવે 422 બેઠક પર ચૂંટણી યોજાશે. તો છોટાઉદેપુર જિલ્લા પંચાયતની 32 સીટો પર માન્ય 110 ફોર્મમાંથી 5 ફોર્મ પરત ખેંચાતા 105 ઉમેદવારો મેદાનમાં ઉતર્યા છે. અને બોડેલી નગરપાલિકાની 28 સીટો પર માન્ય 73 ઉમેદવારોમાંથી 4 ફોર્મ પરત ખેંચાયા, 6 બિન હરીફ ઉમેદવાર થઈ 63 ઉમેદવાર મેદાનમાં ઉતર્યા છે.

સુરત મહાનગરપાલિકાના 30 વોર્ડની 120 બેઠકો માટે 483 ઉમેદવારો મેદાનમાં છે. ફોર્મ ખેંચવાના અંતિમ દિવસે 16 ઉમેદવારોએ નામાંકનપત્રો પરત ખેંચ્યા છે. જિલ્લાની બારડોલી, કડોદરા, માંડવી અને તરસાડી એમ 4 નગરપાલિકાની કુલ 116 બેઠકો પર કુલ 243 ઉમેદવારો મેદાનમાં છે.

પંચમહાલ જિલ્લામાં 33 બેઠકો બિનહરીફ જાહેર થઈ છે. જિલ્લા પંચાયતની કુલ 38 બેઠકોમાંથી 7 બેઠકો બિનહરીફ જાહેર થઈ છે. તાલુકા પંચાયતની કુલ 174 બેઠકોમાંથી 26 બેઠકો બિનહરીફ જાહેર થઈ છે. અને ગોધરા નગરપાલિકાની 44 બેઠકોમાંથી 4 મહિલા અનામત બેઠકો બિનહરીફ જાહેર થઈ છે. શહેરા નગરપાલિકાની કુલ 28 બેઠકોમાંથી 17 બેઠકો બિનહરીફ જાહેર થઈ છે.

છોટાઉદેપુર જિલ્લાના બોડેલી નગરપાલિકાના કુલ સાત વોર્ડ માટે 28 બેઠકોમાં 69 ઉમેદવારોના ફોર્મ માન્ય થયા છે. જેમાંથી 6 ઉમેદવારો બિનહરીફ થયાં છે.

જામનગર મહાનગરપાલિકાની 63 બેઠક માટે 260, જિલ્લા પંચાયતની 24 બેઠક માટે 76, સિક્કા નગરપાલિકાની 28 બેઠક માટે 80 અને તાલુકા પંચાયતની ચૂંટણીઓમાં 344 ઉમેદવાર મેદાનમાં છે.

વલસાડ જિલ્લામાં જિલ્લા પંચાયત, તાલુકા પંચાયત અને નગરપાલિકાની કુલ 25 બેઠકો પર ઉમેદવારો બિનહરીફ વિજેતા જાહેર થયા છે. અને ભરૂચ જિલ્લામાં 12 ઉમેદવારો બિનહરીફ જાહેર થયા છે.

હવે ચૂંટણીનું ચિત્ર સ્પષ્ટ થતાં તમામ રાજકીય પક્ષો પોતપોતાના ઉમેદવારને વિજયી બનાવવા માટે આક્રમક પ્રચાર શરૂ કરશે.

## NARI SHAKTI SAMELAN

ગાંધીનગરમાં મુખ્યમંત્રીની અધ્યક્ષતામાં નારી શક્તિ વંદન સંમેલન યોજાયું હતું..

નારી શક્તિ વંદન અધિનિયમનો અમલ વિધાનસભાઓથી સંસદ સુધી મહિલાઓની ભાગીદારીથી વિકસિત ભારતની સફરનો એક નવો માઈલસ્ટોન બનશે તેમ મુખ્યમંત્રી ભૂપેન્દ્ર પટેલે કહ્યું હતું.. તેમણે ઉમેર્યું હતું કે પ્રધાનમંત્રી નારીશક્તિ વંદન અધિનિયમ દ્વારા મહિલા સશક્તિકરણ ક્ષેત્રે મહત્વનું પગલું ભરવા જઈ રહ્યા છે. આ માટે સંસદનું વિશેષ સત્ર ત્રણ દિવસ માટે યોજાવાનું છે. તેમણે જણાવ્યું હતું કે, નીતિ-નિર્ધારણની પ્રક્રિયામાં મહિલાઓની નિર્ણાયક ભૂમિકાથી શાસન વ્યવસ્થામાં વધુ સંવેદનશીલતા, પારદર્શિતા અને સંતુલન આવશે.

(BYTE: ભૂપેન્દ્ર પટેલ, મુખ્યમંત્રી)

અમદાવાદ ખાતે ટાગોર હોલમાં જીસીસીઆઈની બિઝનેશ વુમન કમિટી દ્વારા આયોજીત નારી શક્તિ સંમેલનને સંબોધતા નાયબ મુખ્યમંત્રી હર્ષ સંઘવીએ ભારતના નિર્માણમાં નારી શક્તિની ભૂમિકાને નિર્ણાયક ગણાવી હતી.

## WAGHAI EVM

ડાંગ જિલ્લામાં યોજનાર આગામી સ્થાનિક સ્વરાજ્યની સામાન્ય ચૂંટણી પ્રક્રિયાને વધુ પારદર્શક અને લોકભોગ્ય બનાવવા માટે જિલ્લા વહીવટી તંત્ર દ્વારા સક્રિય કામગીરી હાથ ધરવામાં આવી છે. જિલ્લા કલેક્ટર અને જિલ્લા ચૂંટણી અધિકારી શાલિની દુહાનના માર્ગદર્શન હેઠળ મતદારો મતદાનની પદ્ધતિથી સરળતાથી માહિતગાર થઈ શકે તે માટે જિલ્લા ચૂંટણી તંત્ર દ્વારા જિલ્લામાં EVM નિદર્શનના વિશેષ કાર્યક્રમોનું આયોજન કરવામાં આવ્યું છે.

મામલતદાર કચેરી વઘઇ, તાલુકા પંચાયત કચેરી- વઘઇ, જિલ્લા પંચાયત શીટ બરડા, દગડીઆંબા, સાકરપાતળ અને જિલ્લા પંચાયત શીટ કોશીમદા, કાલીબેલ અને વઘઇ બેઠક પર ઇ.વી.એમ નિદર્શન કરવામાં આવ્યું હતું. આ કાર્યક્રમોમાં મોટી સંખ્યામાં નાગરિકોએ ઉત્સાહપૂર્વક ભાગ લીધો હતો.

## MID BREAK- NEWS- REGIONAL

આ સમાચાર આપ આકાશવાણીના અમદાવાદ-વડોદરા કેન્દ્ર પરથી સાંભળી રહ્યા છો. આ સમાચારનું જીવંત પ્રસારણ આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે અમારી વેબસાઇટ [newsonair.gov.in/સ્લેશ/GU](http://newsonair.gov.in/સ્લેશ/GU) અને અમારા એક્સ હેન્ડલ A.I.R. ન્યૂઝ અન્ડરસ્કોર ABAD ને ફોલો કરશો.

ગોળ મ્યુઝિક

.....

## FORCAST

રાજ્યમાં 19 અને 20 એપ્રિલના રોજ કેટલાંક જીલ્લાઓમાં વરસાદની શક્યતા છે. હવામાન વિભાગે આગામી દિવસોમાં ગરમીનું પ્રમાણ ઘટે તેવી આગાહી કરી છે. હવામાન વિભાગના વડા એ ક દાસે જણાવ્યું હતું કે આવનારા દિવસોમાં તાપમાનનો પારો નીચે જશે.

(BYTE: એ કે દાસ, હવામાન વિભાગ)

## AKASHWANI FOUNDATION DAY CELEBRATION

અમદાવાદ આકાશવાણી કેન્દ્ર આજ તેનો 78મો સ્થાપના દિવસ ઉજવી રહ્યું છે. 16 એપ્રિલ 1949થી આરંભાયેલી આ યાત્રા અવિરત પણે શ્રોતાઓને વૈવિધ્યસભર ભાથુ પિરસી રહ્યું છે. તત્કાલિન કેન્દ્રીય ગૃહ અને પ્રસારણ મંત્રી સરદાર વલ્લભભાઈ પટેલના સંદેશ સાથે આ યાત્રાનો આરંભ થયો હતો. આજના આ દિવસે આકાશવાણીના મહાનિર્દેશક રાજીવ જૈને પોતાના સંદેશમાં આજના સ્થાપના દિનની શુભેચ્છાઓ પાઠવી હતી.

(BYTE: રાજીવ જૈન, મહાનિર્દેશક આકાશવાણી)

## ARVALLI SADHU VESH THEFT

અરવલ્લી જિલ્લામાં સાધુનો વેશ ધારણ કરી લોકો સાથે છેતરપિંડી કરતા બે શખ્સોને SOG એ ઝડપી પાડ્યા છે

પોલિસને મળેલી બાતમી આધારે બંનેની ધરપકડ કરવામાં આવી હતી.. આરોપીઓ પાસેથી સોના ચાંદીના ઘરેણા રોકડ મોબાઈલ અને કાર સહિત નવ લાખનો મુદ્દામાલ કબજે કરવામાં આવ્યો હોવાનું અરવલ્લીના ડીવાયએસપી જે ડી વાઘેલાએ કહ્યું હતું.

(BYTE: જે. ડી. વાઘેલા, Dy.SP, અરવલ્લી)

## IPL

IPL ક્રિકેટમાં, ગઈકાલે રમાયેલી મેચમાં રોયલ ચેલેન્જર્સ બેંગલુરુ એ લખનૌ સુપર જાયન્ટ્સને પાંચ વિકેટથી હરાવ્યું. પ્રથમ બેટિંગ કરતા, લખનૌ સુપર જાયન્ટ્સ 146 રનમાં ઓલઆઉટ થયું, જેમાં મિશેલ માર્શે સૌથી વધુ 40 રન બનાવ્યા. જવાબમાં, રોયલ ચેલેન્જર્સ બેંગલુરુએ 15 ઓવર અને 1 બોલમાં પાંચ વિકેટ ગુમાવીને લક્ષ્ય હાંસલ કર્યું. જેમાં ઓપનર વિરાટ કોહલીએ 49 રન બનાવ્યા. લખનૌ તરફથી પ્રિન્સ યાદવે ત્રણ, જ્યારે અવેશ ખાને બે વિકેટ ઝડપી હતી. બેંગલુરુના જોશ હેઝલવુડને પ્લેયર ઓફ ધ મેચ જાહેર કરવામાં આવ્યા.

આજે મુંબઈ ઈન્ડિયન્સનો મુકાબલો પંજાબ કિંગ્સ સામે થશે. આ  
મેચ મુંબઈના વાનખેડે સ્ટેડિયમ ખાતે સાંજે 7 વાગીને 30 મિનિટે શરૂ થશે.

---